



Lejn il-50 Sena mill-ftuħ tal-Knisja tagħna


Randolph Scerri

Il-Hamrun

Bħal ma ġara mill-irhula kollha ta' Malta, hekk il-Hamrun, minn post minsi u ta' ebda importanza illum sar subborg prinċipali u ta' importanza kbira. Fiż-żmien l-antik meta l-ftit bini li kellu aktarx f'dik il-parti tal-Blata l-Bajda, li allura kienet aktar viċin lejn is-swar tal- Belt, illum il-bini tal-Hamrun laħaq il-fruntieri kollha tal-ġirien tiegħu. Hekk insibu li l-Hamrun ingħaqad ma' Santa Venera, Birikirkara, Hal Qormi, il-Marsa, tal-Pieta' u Gwardamanga. Sa 20 sena qabel ma nbriet il-Knisja ta' San Gejtanu u saret Parroċċa, jgifieri fl-1881, il- popolazzjoni tal-Hamrun kienet tlaħhaq biss 1,578. Imbghad disa' snin wara nsibuha li ġa kienet saret mas-6,120. Fl-1931 il- popolazzjoni laħqet 22,086 u aktar tard laħqet iċ-ċifra favoluza ta' 26,000 ruħ meta fiż-żmien il-gwerra hafna nies mill-ibliet tan-naħa l-oħra ġew hawn biex jiskartaw mill-hidma qerrieda tal-ghadu.

L-Ewwel Kappella


Waħda mill-parroċċi li haġġu minn dik ta' San Gejtanu, iżda li baqgħet haġa waħda fil- Hamrun, kienet dik tal-Kuncizzjoni li fuqha qegħdin niktbu dan l- artiklu. Din il-knisja saret Parroċċa fl-1 ta' Jannar, 1968. Bħal ma kienet drawwa dawk iż-żmien, hafna familji tagħna, kienu jzommu fid-dar tagħhom xi post, anke rokna ddedikata lill-Madonna jew lil xi qaddis u fil-bżonnijiet tagħhom kienu jirrikorru lejhom bl-akbar fidi u semplicita'. Il-familja ta' Pawlu Burlo' kienet waħda minnhom. L-ghaxxa ta' Pawlu, meta kien għadu tfajjel ċkejken kienet li flimkien ma' missieru Franġisku kien iżejjen, jarma u jżarma l-artal ta' kappella ċkejka li kellhom fid-dar tagħhom. Meta Pawlu bħal żgħażaġh oħra ha l-istat tiegħu u żżewweg lis-Sinjorina Karmena, l- ewwel hsieb li ġieh f'rasu kien li hu wkoll ikollu kappella żgħira fid- dar tiegħu, fi Triq Vitale, il- Hamrun, numru 20. Billi din id- dar kienet żgħira, Pawlu għamel din il-kappella taħt it-taraġ u ddedikaha lill-Immakulata Kuncizzjoni, li lejha kellu devozzjoni speċjali. Kien izejjinha u jarmaha mill- ahjar li seta' u kull filghaxija, flimkien mal-mara tiegħu u mal-erba' ulied li kellu kienu jingabru flimkien u hemm kienu jgħidu r-Rużarju bl-akbar qima.



Fix-xahar ta' Mejju tal- 1920, Pawlu, li allura dak iż-żmien kellu mat-43 sena, ġietu l-idea li għal dan ix-xahar ta' Mejju jstieden lit-tfal tal-inħawi ta' daru, biex flimkien mal-familja tiegħu, jgħidu r-Rużarju f'din il-kappella ċkejka li kellu d-dar. It-tfal laqgħu bil-ferħa din l- istedina u baqgħu jmorru għand Pawlu tul ix-xahar kollu ta' Mejju. Meta dan ix-xahar wasal fi tmiemu, Pawlu xtaq li jferraħ lil dawn it-tfal u biex iħajjarhom għal sena oħra, għamlilhom bħal festin żgħir. Huwa żejjen aktar l-artal ta' din il-kappella għal din l-okkażżjoni, lestilhom hafna helu u saħansitra ġibilhom id-daqq f' daru stess. Wara li qalu r-Rużarju u hafna innijiet lill-Madonna, huwa ittrattahom bil-helu u xorb. Ma naqasx ukoll li jixgħel it-twieqi u l-bieb tad-dar tiegħu, halli jgħbed l-attenzjoni anke tal-kbar. Fis-sena ta' wara, it-tfal ma naqsux li jerggħu jmorru għand Pawlu għar-Rużarju fix-xahar ta' Mejju anzi magħhom kienu hađu lill-hbiebhom u xi wħud anke bil-genituri tagħhom, tant li mhux biss kellhom jintrassu biex joqgħodu f'dak il-post ċkejken, iżda mlew ukoll kmamar oħra fid-dar tiegħu.

ikompli f'paġna 17





L-Oratorju Immakulata Kuncizzjoni

Meta Pawlu ra li ċ-ċokon tal-kappella tiegħu ma kienx qed iħalli nies oħra li jiġu u jgħidu r-Rużarju miegħu, huwa fittex post ieħor u rnexxielu jikri terran fl-istess triq biex jużah għal dan l-iskop biss. U billi fix-xhur li ġew wara, mhux biss it-tfal bdew imorru għand Pawl għar-Rużarju, huwa hażeb biex xi hadd jibda jagħmlilhom ħsieb spiritwali kuljum, kif kienet drawwa wkoll f'dawk iż-żmienijiet fil-knejjes. Għal dan il-għan kien ingħażel il-Kjeriku Karmenu Gatt li allura kien maħtur speċi ta' Direttur Spiritwali ta' din il-kappella. Meta fl-aħħar ta' dan ix-xahar tas-sena 1923, Pawlu talab lill-kappillan, Dun Gużep Muscat, biex jagħmel festa sewwa u akbar iżda billi din kienet se tkun haġa pubblika l-kappillan qallu biex imur jitlob permess mill-Kurja. Pawlu nkariga lis-Sur Campell għal din il-biċċa xogħol, u dan qdief bil-qalb kollha. Barra li għablu l-permess li ried, l-Isqof, l-E.T. Mons. Portelli kien qallu wkoll biex din il-Kappella tibqa' miftuħa għall-pubbliku, meta sar jaf bil-gid li qed isir fiha. Meta l-kappillan sar jaf b'dan, mar hu stess fuq il-post l-Oratorju tal-Immakulata Kuncizzjoni. Minn hemm baqgħet isseħħ u tikber din id-devozzjoni fl-inħawi tal-Parroċċa tagħna. Fl-1 ta' Ġunju 1925 l-Isqof stess kien qaddes f'dan il-post. Is-sena 1958 nistgħu ngħidu li kienet waslet fi tmiemha l-Oratorju kif konna nafuħ aħna għax issa kienet issaqfiet il-parti ta' taħt il-Knisja tagħna u billi din kienet ikbar mill-Oratorju, allura l-quddies u l-funzjonijiet bdew isiru hemm taħt, sakemm inbniet il-knisja tagħna u allura kollox ġie ttrasferit hemm.

Il-Frott tal-Oratorju

Il-gid li hareġ minn din il-ħidma ta' dan l-Oratorju hadd ma jista' jkejlu ħlief Alla biss, iżda aħna billi bhala bnedmin naraw dak li jiġri quddiem għajnejna ma nistgħux ma nsemmux dak li nafu aħna. Insemmu tant it-tfal kemm l-abbatini li kienu jservu f'dan l-Oratorju, li ma tantx kellhom min jieħu ħsiebhom bhala ma jiġri mal-abbatini tallum. Dawn it-tfal u dawn l-abbatini hafna minnhom hallewna, oħrajn hadu l-istat tagħhom u llum insibuhom kapijiet tal-familja u saħansitra xi wħud minnhom għadhom jaħdmu anke fil-parroċċa tagħna.

Retturi tal-Oratorju

Dejjem kien hemm xi rettori li ftit jew wisq kollha taw sehem tagħhom biex mexxew dan l-Oratorju fil-mixja tiegħu ta' kważi erbghin sena. Fost dawn insibu, kif jidhru wara xulxin, lil Dun R.Farrugia, Dun Karm Gatt, il-Kan J.M Aquilina u fl-aħħar iżda mhux l-inqas insibu lil Dun Edgar Vella Anastasi, li ġietu l-idea sublimi li jibni l-knisja tagħna. Meta dan il-ħabrieiki saċerdot inħatar rettur tal-Oratorju fit-8 ta' Novembru 1950 mal-ewwel induna bil-ħtieġa u responsabilita' li kien ha fuq spallejh, anke għax Pawlu issa kien miet (30.10.1950) u allura x-xogħol x-xogħol kollu kien fuqu, huwa kien ta ruħu għal dan ix-xogħol b'ruħu u ġismu u anke bil-but tiegħu. Sa mill-bidu tal-kariga tiegħu huwa kien induna li l-Oratorju kien sar żgħir wisq għal dawk in-nies kollha li kienu qegħdin jiffrekwentawh, speċjalment li issa din in-naħa tal-Hamrun kienet qed tiżviluppa hafna u malajr kien tela' hafna bini ġdid u hafna familji godda kienu ġew joqgħodu hawn. Allura Dun Edgar, kif kulhadd kien jafu, xtaq li jibni kappella akbar ħalli n-nies ikunu aktar moqdija spiritwalment u fil-wisa'.




Il-Proġett tal-Knisja l-Ġdida.


Malli ġieh dan il-ħsieb f'rasu, Dun Edgar ma qagħadx jitlef żmien u malajr wera b'dan il-proġett lill-awtoritajiet konċernati. Ma kienetx biċċa xogħol taċ-ċajt u li żgur kienet ser tqum hafna flus. Iżda dan il-ħabrieiki saċerdot imqanqal mill-imħabba lejn il-Madonna u mħegġeg min-nies li kollha hassew il-bżonn ta' din il-Knisja, huwa ta ruħu għal dan ix-xogħol b'żelu mhux komuni. L-ewwel ma kellu bżonn bla dubju kienu l-flus. Kien jagħmel minn kollox biex jiġborhom. Kuljum kont issibu jiġri fit-toroq ta' dawn l-inħawi u jittallab lin-nies ħalli jgħinuh. Kien jagħmel nofs ta' nhari shaħ fil-kantuniera tal-Oratorju, fix-xemx u x-xita, ibiegh il-biljetti tal-lotterija, insomma kien qed jagħmel minn kollox biex ikollu l-flus f'idejh sabiex jibda l-proġett.

ikompli f'paġna 19






Malli kien ġabar somma mhux hażin, huwa ma riedx jitlef żmien aktar u bil-ġhajjnuna li tagħtu l-Kurja, bil-flus li ġabar u anke b'xi haġa tiegħu personali huwa ta bidu għal dan ix-xogħol. L-ewwel ma' għamel xtara biċċa art ta' 103 qasab fi Triq Lord Lloyd, f'it passi biss bogħod mill-Oratorju mingħand is-Sur Pawlu Grixti għall-prezz ta' Lm108 bl-atti tan-Nutar John Tabone Adami fil-24 t'April, 1957. Id-disinn tal-knisja l-ġdida sar minn Gużè Damato, bil-Perit Karmenu Cumbo jiffirma l-pjanti. Malli nbeda x-xogħol il-flus miġbura spicċaw fix-xejn u hawnhekk Dun Edgar kellu jirrikorri għand l-Awtoritajiet tal-Knisja ġewwa l-Kurja. Fl-10 ta' Diċembru 1958 Dun Edgar kien inġhata self ta' Lm 3,000 sabiex imbagħad fil-25 ta' Jannar tal-1961 u kien gie misluf Lm 5,000 oħra. L-ewwel xogħol li kien sar kien it-tħaffir tal-blat. Malli dan kien lest kienet inbniet u ssaqfet is-sala ta' taħt il-knisja u malli din kienet lesta beda jsir il-quddies, l-ewwel fil-Hdud u l-festi u aktar tard anki dak ta' kuljum. Minn hawnhekk il-quddiem l-Oratorju ċeda postu għal sala akbar, wara diversi snin ta' hidma għas-servizz lill-komunita'. Aktar tard din is-sala ssemmiet propju għal Dun Edgar.



Fit-23 ta' Marzu 1958, waqt ċerimonja sabiħ u fil-preżenza ta' E.T. l-Isqof Emmanuel Galea, Dun Mattew Chircop, il-Kanonku Micallef, Dun Gużèpp Aquilina u Dun Edgar Vella tqegħdet l-ewwel ġebbla ta' dan it-tempju l-ġdid. Il-parrinijiet kienu l-Kavallier Antonio Theuma u s-Sur Antonio Bezzina. Waqt din l-okkażjoni ġew ukoll esposti għall-pubbliku l-pjanti ta' dan il-proġett meraviljuż li kellu jwassal għall-bini ta' din il-knisja. Minkejja l-problemi u d-dizappunti l-knisja bdiet tiela' aktar malajr milli wiehed kien qed jistenna. Hija verament hasra li Dun Edgar Vella ma rax lil dan il-proġett jintemm, wara tant snin ta' hidma u saġrificċji kbar. Dun Edgar miet fl-20 ta' Novembru tal-1962 wara li kien ilu aktar minn tnaħ-il sena rettur. Kulhadd kien jaf li hu kien marid iżda hadd qatt ma stenna li l-mewt kienet daqshekk fil-qrib. Postu hadu Dun Gużèpp Mifsud Bonnici li aktar tard sar ukoll l-ewwel kappillan tal-parroċċa.



Fil-bidu t'Awwissu tal-1963 ix-xogħol tal-bini kien lest u fis-16 tal-istess xahar waqt ċerimonja sabiħa, il-knisja tberket mill-E.T. l-Isqof Emmanuel Galea. Dakinhar tqaddset l-ewwel quddies fuq l-altar li kien mogħti f'it qabel lill-knisja mis-Sur Antonio Theuma. Tlett ijiem biss wara, fid-19 tax-xahar l-għadam tal-Qaddisin Kletu u Giokonda gew trasportati mill-Parroċċa ta' San Gejtanu għal din il-knisja fejn imbagħad fl-20 t'Awwissu, l-Arcisqof Monsinjur Mikiel Gonzi ikkonsagra lil dan l-istess altar. Fl-1 ta' Lulju 1966, l-knisja tal-Immakulata Kuncizzjoni saret Viċi-Parroċċa tal-Parroċċa ta' San Gejtanu, b'digriet mahruġ mill-Arcisqof Mikiel Gonzi nhar il-15 ta'

Ġunju 1966. Imbagħad b'digriet ieħor din id-darba mahruġ fit-28 ta' Diċembru 1967, il-Kurja ta' Malta habbret it-twaqqif ta' din il-parroċċa, taħt it-titolu tal-IMMAKULATA KUNCIZZJONI TAL-VERĠNI MARIJA. Dan id-digriet gie fis-seħħ nhar l-1 ta' Jannar tal-1968. B'hekk il-knisja tal-Kuncizzjoni saret Parroċċa bit-territorju tagħha meħud il-biċċa l-kbira mill-parroċċa ta' San Gejtanu tal-Hamrun u partijiet zghar mill-parroċċa ta' San Gużèpp tal-Imsida.

Din l-istorja tibqa' għal qalbna aħna li għadna hawn ingawdu l-frott ta' qabilna. Meta nħarsu lura u naraw kif issawret il-Parroċċa tagħna nħossu li għandna l-ewwel inroddu Hajr lil Alla, għajn ta' kull ġid, lil Ommna Marija, Imnissla mingħajr Tebġha, Patruna Helwa tal-Parroċċa tagħna u mbagħad lill-benefatturi kollha li b'mod jew ieħor, bil-hidma jew bil-ġhajjnuna – taw is-sehem tagħhom fil-hajja tal-Parroċċa. U lil dawk li jiġu warajna nġhidulhom kelma ta' inkuraġġiment u ta' tħegġiġa. Dak li beda u ssawwar fl-ewwel snin ta' hajja, huwa dmir tagħhom li jsaħħu u jsebbħu.

Detalji meħudin mill-ktieb li kienet ħarġet il-Parroċċa tagħna fl-egħluq 10 snin tagħha.

28 meju 1988. Konsagrazzjoni tal-knisja (slaleb u altar u knisja).

45 sena parrocca

1963 ftuh tal-knisja u onsagrazzjoni tal-altar maggur

